

# पहाड़ी-मसौढ़ी के बीच 416 करोड़ की लागत से बनेगी फोरलेन सड़क

राज्य ब्यूरो, पटना : पथ निर्माण मंत्री नंदकिशोर यादव ने कहा है कि पटना से मसौढ़ी के बीच 416 करोड़ रुपये की लागत से फोरलेन का निर्माण कराया जाएगा। इस योजना पर कैबिनेट ने मुहर लगा दी है। साथ ही रोहतास के सुअरा से कुम्हऊ तक चार लेन के निर्माण की 65.14 करोड़ की योजना को भी मंजूरी मिल गयी है। यह योजना केंद्रीय सड़क निधि से पूरी होगी।

यादव ने बुधवार को प्रदेश भाजपा मुख्यालय में आयोजित सहयोग कार्यक्रम के दौरान पत्रकारों से बातचीत में कहा कि पटना-मसौढ़ी पथ के बीच बैरिया-इलाहीबाग में अन्तरराज्यीय बस अड्डा का निर्माण तेजी से हो रहा है। स्वभाविक है वाहनों की संख्या में अप्रत्याशित रूप से वृद्धि होगी। साथ ही 2031 तक पटना की आबादी 60 लाख हो जाने के आसार हैं। इसके मद्देनजर पथ निर्माण विभाग ने अपनी योजनाओं को अंजाम देना शुरू कर दिया है। यादव ने कहा राजधानी पटना के दक्षिण पहाड़ी से मसौढ़ी के बीच 38 किमी तक चार लेन वाली सड़क का निर्माण होगा। मंत्रीपरिषद ने इसके लिए 416.62 करोड़ रुपये की स्वीकृति दी है। इसके अतिरिक्त बादशाही नाला पर नंदलाल छपरा से इलाहीबाग तक एंलिवेटेड सड़क बनाई जाएगी। इससे राजधानीवासियों को काफी सहूलियत होगी।